

# ಜಾಣ ಕತ್ತೆ

ರಾಮಯ್ಯ ಸೌದೆ ವ್ಯಾಪಾರ ಮಾಡಿ ಜೀವಿಸುತ್ತಿದ್ದನು. ಅವನ ಬಳಿ ಸೌದೆ ಸಾಗಿಸಲು ನಾಲ್ಕಾರು ಕತ್ತೆಗಳಿದ್ದವು. ಅವುಗಳ ಪೈಕಿ ಒಂದು ತುಂಬಾ ಬಡವಾಗಿ ಕೆಲಸಕ್ಕೆ ಬಾರದೆ ಹೋಯಿತು. ನಿರ್ದಯಿ ರಾಮಯ್ಯ 'ಅದಕ್ಕೇಗೆ ಆಹಾರ ದಂಡ' ಎಂದು ಊರ ಹೊರಗಿನ ಕಾಡಿಗೆ ಅಟ್ಟಿಬಿಟ್ಟ. ಉರಿ ಬಿಸಿಲು. ಜೊತೆಗೆ ಆಹಾರವಿಲ್ಲ. ಕಾಡಿನ ಮಧ್ಯೆ ಇರುವ ಹೊಂಡದಲ್ಲಿ ನೀರು ಕುಡಿದು ಮರದ ಕೆಳಗೆ ಮಲಗಿತು.

ಅಷ್ಟರಲ್ಲಿ ಆಹಾರ ಹುಡುಕುತ್ತ ಒಂದು ಹುಲಿ ಅಲ್ಲಿಗೆ ಬಂದಿತು. ಕತ್ತೆಯನ್ನು ಕಂಡು ಆನಂದದಿಂದ ತಿನ್ನಲು ಹೋಯಿತು.

ಆಗ ಕತ್ತೆಯು 'ಹುಲಿರಾಜಾ ನೀನು ಕಾಡಿಗೆ ಅರಸ, ಅದರಲ್ಲೂ ಹಸಿದು ಬಂದಿರುವೆ. ನಾನಾ ಆಹಾರವಿಲ್ಲದೆ ಕಂಗಾಲಾಗಿ ಅಸ್ಥಿಪಂಜರದಂತಿರುವೆ. ನನ್ನನ್ನು ತಿಂದರೆ ನಿನಗೇನು ತೃಪ್ತಿಯಾಗುತ್ತದೆ? ನಾನು ಎಂದೋ ಯಜಮಾನನನ್ನು ಬಿಟ್ಟು ಬಂದಿರುವೆ. ನನ್ನ ಜೀವನ ಸಾರ್ಥಕವಾಗಬೇಕಾದರೆ ಕನಿಷ್ಠ ನಿನ್ನಂತಹ ಒಬ್ಬರ ಹೊಟ್ಟೆಯನ್ನಾದರೂ ತುಂಬಿಸಬೇಕು. ಒಂದು ಕೆಲಸ ಮಾಡು. ಇಂದಿಗೆ ಒಂದು ತಿಂಗಳ ನಂತರ ಇಲ್ಲಿಗೆ ಬಾ. ಇಲ್ಲಿನ ಹೇರಳವಾದ ಆಹಾರ ತಿಂದು ದಷ್ಟಪುಷ್ಟವಾಗಿರುವೆ. ಆಗ ನನ್ನನ್ನು ತಿನ್ನು' ಎಂದಿತು. ಕತ್ತೆಯ ಮಾತು ಹುಲಿಗೆ ಸರಿಯೆನಿಸಿತು. ಅದು ಬೇರೆ ಕಡೆ ಆಹಾರ ಹುಡುಕಿಕೊಂಡು ಹೊರಟು ಹೋಯಿತು.

ಕತ್ತೆ ಸುತ್ತಮುತ್ತಲಿನ ಹುಲ್ಲು, ಹೊಟ್ಟು ತಿನ್ನುವುದು, ಕೆಸರಿನ ಹೊಂಡದಲ್ಲಿ ಹೊರಳಾಡುವುದು ಮಾಡತೊಡಗಿತು. ಹೀಗೆ



ಒಂದು ತಿಂಗಳು ಉರುಳಿತು. ಮೈಗೆಲ್ಲ ಕೆಸರು ಮೆತ್ತಿಕೊಂಡು ಕತ್ತೆಯು ಒಂದು ಮರಿ ಆನೆಯಂತಾಯಿತು.

ತಿಂಗಳು ಕಳೆಯುತ್ತಲೆ ಹುಲಿ ಕತ್ತೆಯ ಬಳಿಗೆ ಬಂದಿತು. ಕತ್ತೆಯ ಪ್ರಾಮಾಣಿಕತೆ, ಅದರ ಆಹಾರ ಕಂಡು ಖುಷಿಯಾಯಿತು.

ಹುಲಿ ಕತ್ತೆಯನ್ನು ತಿನ್ನಲು ಬಂದಾಗ ಕತ್ತೆಯು ಒಂದು ಷರತ್ತು ಹಾಕಿತು. 'ಹುಲಿರಾಯ ನೀನು ನನ್ನನ್ನು ಮೂರು ಸಲ ಕಚ್ಚಿ ಕೊಂದು ತಿನ್ನಬೇಕು. ನಂತರ ನಾನು ಬದುಕಿದ್ದರೆ ಮೂರು ಸಲ ನಿನ್ನನ್ನು ಒದೆಯುತ್ತೇನೆ' ಎಂದಿತು. ಹುಲಿಯು ಯೋಚಿಸಿತು. ಒಂದೇ ಸಲಕ್ಕೆ ನೀನು ಯಮನ ಬಳಿ ಹೋಗುತ್ತೀಯೆ ಎಂದುಕೊಂಡು 'ಆಯ್ತು' ಎಂದು ಒಪ್ಪಿಕೊಂಡಿತು.

ಹುಲಿಯು ಮಾರು ದೂರದಿಂದ ಬಂದು

ಕತ್ತೆಯ ಹೊಟ್ಟೆಗೆ ಬಾಯಿ ಹಾಕಿತು. ಒಂದು ಮಣ್ಣಿನ ಮುದ್ದೆ ಅದರ ಬಾಯಿಗೆ ಸಿಕ್ಕಿತು. ಹೀಗೆ ಮೂರು ಸಾರಿಯೂ ಬಾಯಿ ತುಂಬಾ ಮಣ್ಣಿನ ಮುದ್ದೆಯೇ ಸಿಕ್ಕಿತು. ಹುಲಿಗೆ ಸುಸ್ತು ಯಿತು.

ಈಗ ಕತ್ತೆಯ ಸರದಿ. ಹಿಂದಕ್ಕೆ ತಿರುಗಿ ಜಾಡಿಸಿ ಒಂದು ಒದೆ ಕೊಟ್ಟಿತು. ಹುಲಿಯ ಮುಖ ರಕ್ತಸಿಕ್ತವಾಯಿತು. ಎರಡನೇ ಒದೆಗೆ ಅದರ ಹಲ್ಲು ಗೆಲ್ಲವೂ ಉದುರಿದವು. ಇನ್ನೇನು ಮೂರನೇ ಒದೆ ಕೊಡಬೇಕು, ಹುಲಿ ಅಲ್ಲಿಂದ ಓಡಿ ಹೋಯಿತು. ಹೀಗೆ ಕತ್ತೆ ತನ್ನ ಬುದ್ಧಿವಂತಿಕೆಯಿಂದ ಪ್ರಾಣ ಉಳಿಸಿಕೊಂಡು ಊರ ಕಡೆ ಹೊರಟಿತು.

ನೀತಿ: ಶಕ್ತಿಗಿಂತ ಯುಕ್ತಿ ದೊಡ್ಡದು

-ವಿ ಸತ್ಯನಾರಾಯಣರಾವ್,

ಚೊಕ್ಕನಹಳ್ಳಿ

# ಭತ್ತದ ಪೈರು



ಬೆಳೆದಿದೆ ನೋಡು ಭತ್ತದ ಪೈರು ಇಳಿಗೆ ಕಳೆಯನು ತಂದಿಹುದು ನೀರಿನಲ್ಲಿದ್ದರೂ ನೆನೆಯದೆ ನಲುಗಿದೆ ಸಮೃದ್ಧಿಯಾಗಿ ನಿಂದಿಹುದು

ಗಾಳಿಯು ಬೀಸಲು ತೂಗುತ ತೊನೆಯುತ ವೈಯಾರಿಯಂತೆ ನಲಿಯುವುದು ಹಸಿರು ಬಣ್ಣದಿ ಮಿರಿಮಿರಿ ಮಿಂಚುತ ಕಣ್ಣಿಗೆ ಸಂತಸ ತರುತಿಹುದು

ಗರಿಗಳ ತೆರೆದು ಹೊಡೆಯನು ಹಿಂದು ಹೀಚು ಕಾಳನು ಕಟ್ಟುವುದು ಚಿಲಿಖಿಲಿಗುಟ್ಟುವ ಹಕ್ಕಿಯ ಬಳಗವ ಮುದದಲಿ ತನ್ನೆಡೆ ಸೆಳೆಯುವುದು

ಬೆಳೆಯು ಮಾಗಲು ಬಣ್ಣವ ಬದಲಿಸಿ ಹಳದಿ ವರ್ಣಕ್ಕೆ ತಿರುಗುವುದು ಹಗಲಿರುಳನ್ನದೆ ದುಡಿಯುವ ರೈತನ ಮನಸಿಗೆ ಖುಷಿಯನು ತರುತಿಹುದು

ಪರ ಉಪಕಾರಿ ತತ್ವವ ಸಾರಿ ದನಗಳಿಗೆ ಆಹಾರವಾಗುವುದು ಲೋಕದ ಜನತೆಯ ಹೊಟ್ಟೆಯ ತುಂಬಿಸಿ ಜೀವನ ಸಾರ್ಥಕ ಮಾಡಿಹುದು

-ಆರ್.ಎಸ್. ಚಾಪಗಾವಿ,

ಬೆಳೆಗಾವಿ